



ዓመታዊ ኣኼባ ኮሚቴ ኣድነት ኤርትራውያን ንፍትሒ - ዓባይ ብሪጣንያ

ዝኸበኩምን ዝኸበርኩንን ኤርትራውያን ኣሓትናን ኣሕዋትናን፡ ኮሚቴ ኣድነት ኤርትራውያን ንፍትሒ፡ ዓመታዊ ኣኼባ፡ ኣብ ከተማ ቦርሚንግሃም ኣካይዱ። ኣብዚ ኣኼባዚ ካብ ዝተፈላለዩ ከተማታት ሃገር ብሪጣንያ ዝርከቡ ኣባላት ኮሚቴ ተኻፊሎም። ኮሚቴና ኣብዘን ዝሓለፉ ኣዋርሕ ተወሰኽቲ ኣባላት ብሕዝቢ ተመሪጾም ከምዝተጸምበሩዎ ዝዘከር ኢዩ።



ኣባላት ኮሚቴ፡ ናይ ዝሓለፈ ዓመት ዝዓመመቶም ዕዮታት ብዕቲብ ገምጊምና፡ ነቶም እወታዊ ጎድንታትና ክነሓይል፡ ነቶም ዝጎድሉና መዳያት ድማ ክንምልእ ተሰማሚዕና፡ ዝተመሓየሽ መደብ ኣውጺኦ ኣላ። እዚ መደባት እዚ፡ ህልው ከነታት ሃገርናን ሕዝብናን ኣብ ግምት ዘእተወ ኢዩ።

ብዚ መሠረት፡ ናብ ደቀንሰዮን ናብ መንእሰያትን ዘኣኮረ ጎሰጎሰ ወሲኽና ተበጊሰና ኣለና። ብተወሳኺ ኣብ ካልኣት ሃገራት ምስ ዝርከቡ፡ ንዓና ዝመሰሉ ምንቅስቃሳት እንገብር ምትእሳር ክብ ክነብልን ክነቀላጥፍን፡ ዝያዳ ሓይሊ ሰብ መዚዘናሉ ኣለና።

ነቲ እንገብር ከለመዳዊ ጎሰጎሰ ክሕግዘና ብዝብል ሓሳብ፡ መራኽቢ ብዙኃን፡ ብዝተመሓየሽ ኣገባብ ክንጥቀም መዲብና ኣለና።

ደጋጊምና ከምዝበልናዮ፡ እዚ እንገብር ዘለና ሕዝባዊ ኣገግሎት፡ ምእንቲ ሕግን፡ ምእንቲ ፍትሕን፡ ምእንቲ ማዕርነትን፡ ንድሕነት ሕዝቢ ኤርትራ ኢልና ኢና እንገብር። ዕላማና ንክወቅዕ ድማ፡ ብደግራሲያዊ ኣገባብ፡ ብሕጋዊ መገዲ እንዳ ኽድና፡ ብግሉጽን ሕዝባዊን ኣሠራርሓ ክንቅጽል ኢና።

ንሕዝቢ ኬገልግል ዝደሊ ውልቀ-ሰብ ይኹን ኣካል፡ ሓደ ካብቲ ቀንዲ ኬማልኦ ዘለዎ ነገር፡ ብግሉጽነትን ብተኣማኝነትን ምሥራሕ ኢዩ። ኮሚቴና፡ ድማ ኣብዚ መርገጽ እዚ ሰለእትኣምን፡ ንሕዝቢ ኤርትራ ብተኣማኝነት ክንሠርሕ ምዃና ደጋጊምና ቃልና ነሑድሰ ኣለና። እቲ ክንበጽሖ እንደሊ ፍትሓዊ ዕላማ ድማ፡ ብቅኑዕ ሕጋዊ ኣገባብ ክንከዶ ኢና እንደሊ። ነቲ ዝገጥመና መሰናኸላት ብቅንዕና ሠሪሕና ከም እንዕወት ከኣ ንኣምን።

ሕዝብና ይጸንት ኢዩ ዘሎ። መንእሰይ ይጠፍእ ኣሎ። ብዘይ ሕጊ ንዕሥራን ሸውዓተን ዓመታት ተኸላቢትና ኢና። ማእለያ ዘይብሎም ዜጋታት ኣብ ማሕደር ይበልዩ ኣለው። ብዙሓት ካብኣቶም ብግፍዒ ሞይቶም ኢዮም። እዚ ዘለናዮ ዘመን፡ ዘመን ኣፈርክቡ ኢዩ ክንብል ጸኒሕና ኢና።

ሕጂ ድማ፡ ነቲ ዝነበረና ጓሂን ሻቕሎትና ዘጋድድ ኣካዳዲ ንዕዘብ ኣለና። እዞም ኣብ ሃገርና ብዘይግባእ፡ ብዘይሕጊ፡ ዝገዝኡ ዘለው ጉጅለስ እምበርዶ ዝሃ ሃገር ዝሓልዩሉ ኣእሙሮን ልቦናን ኣለዎም ኢዩ? እምበደኽ ይድንግጹ ኢዮም? ዚብል ሕቶ ኣልዒልና እንተ ኣሰላሰልናዮ፡ ዝሃ ሃገር ካብ ክሓልዩላ ኬጸንቲዎ ዝተላዕሉ ኬኖም ይረኣዩኻ።

ንሕዝቢ ኤርትራ ዝሓልዩሉ እንተዝኾነ፡ ሰብ ተጓሕጉሖ ክጠፍእ ሰቕ ኢሎም ኣይምረኣዩን። መንእሰይ ሃገር ኣብ ዕርድታት ኣይምሃገሩምን ኔሮም። ኮላሊት ኤርትራውያን ክሸየጥ ከሎ ምረድኡዎ ኔሮም። ርህራኔ እንተዝህልዎም፡



ERITREAN UNITY FOR JUSTICE – UK

ኣድነት ኤርትራውያን ንፍትሒ ዓባይ ብሪጣንያ

ኤርትራውያን ክጭወዩ ከልዉ፡ ክቕተሉ ከለዉ፡ ኣብ ባሕሪ ክጥሕሉ ከለዉ፡ ምረድኡዎም ኔሮም። ሬሳታት ደቂ ሃገር ብክብሪ ናብ ሃገሩ ተመለሱ፡ ብክብሪ ከምዝቐበር ምግብሩ ኔሮም። ብሓቂ ክብረት እንተ ዝህሉዎም፡ ንሓዘንተኛታት መጸናንዑ ኔሮም።

ቅንዕና እንተ ዝህሉዎም፡ ነዛ ሃገር ብሕጊ መመሓደሩዎ ኔሮም። ብሓቂ ሓልዮት ሃገር እንተ ዝህሉዎም፡ ጽባሕ-ጽባሕ ኩናት እንዳ ጸሕተሩ፡ ደቂ ሕዝቢ ኣይመጥፍኡን ኔሮም።

ምዕባሌ ደቂ ኤርትራ ዝግድሶም እንተ ዝከብር፡ ኣብ ሃገርና ካብ ቤት ማእሰርቲ፡ ቤት ትምህርቲ፡ ዩኒቨርሲቲ ምሰርሑ ኔሮም። ፍትሓውያን እንተ ዝኾኑ፡ ንዜጋታቶም ብዘይ ክሰን ብዘይፍርድን፡ ብዓመጽ ኣብ ቤት ማሕደር ኣይመብለዩዎምን ኔሮም። ብሓቂ ዝሓልዩልና እንተዝኾኑ፡ ኣብ ሞንጎና ኣትዮም፡ ናይ ተንኮል ጽውጽዎይ እናመሃዙ፡ ኣይምበተኑናን ኔሮም።

ብሓቂ ንሕዝቢ ኤርትራ ዝሓልዩ እንተዝኾኑ፡ ባይቶናን ቅዋምናን ሒዘና፡ ብሓባር ዘቲና፡ ምስ ጎረባብትና ብሕጋዊ ኣገባብን ብሰላምን ክንክብር ምሓዘና ኔሮም። ጉዳይ ሃገርና፡ ምስ ደቂ ጓና ኮይናም ኣይምመኽሩሉን፡ ኣይምወድኡዎን ነይሮም።

ሎሚ ኤርትራዊ ዜጋ፡ ብዛዕባ ሕሰምን ጉድልነት ሕግን ጥራሕ ዘይኮነስ፡ ብዛዕባ ህላዌ ሃገሩ ክሻቐል ተገዲዱ ኣሎ። እቶም ብሓይሎም ዝገዝኡዎ ዘለዉ ጉጅለ፡ ናብይ ገጾም ይመርሑዎ ከምዘለዉ ጠፊኡዎ፡ ተደናጊሩ ይርከቡ። መገዲ ልምዓትዶ መገዲ ጥፍኣት? ኣብ መወዳእታ ግን፡ ሕዝብና፡ ኣናፍሩ ቆጃሕ ዝፈልጥ ክንድዝኾኑ፡ ኣይጠፍኡን ኢዩ።

ኮሚቴ ኣድነት፡ ንህልው ኩነታት ሕዝብናን ሃገርናን ብቐዳምነት ሰሪዓ፡ ምስ ኩላቶም ኤርትራውያን ዜጋታት ተሓባቢርና፡ ተሳኒና ክንሠርሕን፡ ሕዝብናን ሃገርናን ክነድሕን ክንጌዩን ብኹሉ ሓይልና ክንጽዕር ኢና። ኩላትኩም ደቂ ሃገርና፡ ብእኩብ ይኹን ብወልደቲ፡ እንኮላይ እቶም ኣብ ጉጅለ ዓመጽቲ ተሰፋ ጌርኩም ዝነበርኩም ኣሕዋትናን ሓትናን፡ ኣብዚ ናይ ኣፈርክቡ ህጥት እዚ፡ ምእንቲ ሃገርኩም ኢልኩም፡ ኣብ ጎድኒ ሕዝብኹም ክትሰለፉ ብትሕትና ንሓትት። ሓቢርና፡ ብሓድነት እንተ ጎዩና፡ ሕዝብናን ሃገርናን ክነድሕን ንክእል ኢና።

እቶም ክሰዕ ሕጂ ካብ ደምብ ጨቆንቲ ተፈሊኹም፡ ናብ ጎድኒ ወጹዕ ሕዝብኹም ዝተሰለፍኩም ሃገራውያን፡ ግቡእኩም ሰለዝገበርኩም ክከምጉሰኩም ንደሊ። እቶም ዝተረፍኩም ድማ፡ ክተርክቡዎም ተሰፋ ንገብር።

ሃገርና በዚ እትኸዶ ዘላ እንተቀጸላ፡ ካብ ዘመን ኣፈርክቡ ናብ ዘመን ሓመድ-ደብ ክንወርድ ንክእል ኢና። ናብዚ ከይወደቕና ከለና፡ ዘሓብን ሃገራዊ ግቡእኩም ክትገብሩ ምሕጽንታና ነቕርብ።

ኤርትራ ሃገርና ናይ ኩላትና ኢያ። ሃገር ከኣ ብሕጊ እያ እትመሓደር። ቅዋማዊ መንግሥቲ የድልየና ኣሎ። ስለዚ ሓቢርና፡ “ምሁር ይምሃረና፡ ለባም የመሓድረና፡ ሕጊ ይግዝእና” ንበል።

ኣሕዋትኩም፡ ኮሚቴ ኣድነት ኤርትራውያን ንፍትሒ - ዓባይ ብሪጣንያ

ጥሪ 2019 ዓ.ም.ፊ.